

ڈاکٹر احمد امین مصری

اپنی تالیفات کے آئینہ میں — ایک جائزہ

جناب محمد صلاح الدین عمری ریسرچ اسکالر شعبہ عربی مسلم یونیورسٹی — علی گڑھ

احمد امین کی پیدائش یکم اکتوبر ۱۸۸۶ء کو قاہرہ کے ایک متوسط علمی گھرانے میں ہوئی۔ ان کے والد ضلع مجیرہ کے موضع منظر اط سے، زمینداروں کے ظلم و جور سے تنگ آکر روزی روٹی کی تلاش میں، قاہرہ آکر آباد ہو گئے تھے۔ احمد امین اس نقل مکانی کو اپنی خوش قسمتی سے تعبیر کرتے ہوئے لکھتے ہیں کہ:

” قسمت دیکھ کر میرے والد منظر اط کے اس ظالم ماحول سے نکل آئے تھے، ورنہ میں بھی کاشتکاری کرتا ہوتا۔“

احمد امین کی ابتدائی تعلیم کا آغاز کتب سے ہوتا ہے جہاں خالص مذہبی اور دینی تعلیم کا ماحول تھا اور جہاں کے شیوخ علمائے اور جبہ میں ملبوس رہتے اور بچوں کو سخت جسمانی سزائیں دی جاتیں۔ شیوخ کی سنگدلی اور بے جا سختیوں سے پیدا ہونے والے گھٹن کے ماحول سے احمد امین اندر ہی اندر سُنگتے رہتے۔ جس کا اظہار انھوں نے اپنی خود نوشت سوانح حیات میں سخت بیزاری کی صورت میں کیا ہے۔ ابتدائی تعلیم کے مراحل انھوں نے اس قسم کے

چار مدرسوں میں گزارے لیکن خود احمد امین کا بیان ہے کہ انھوں نے اخلاقی اور روحانی تعلیم اپنے والد کی سرپرستی میں گھر ہی پر حاصل کی جو بچوں کی تعلیم و تربیت پر خاص توجہ دیتے اور ان کو ہر وقت یہ نکر دانگیر رہتی کہ ان کا یہ بچہ کہیں تعلیم کی دولت سے بے بہرہ نہ رہ جائے۔ اپنے اس جذبہ کے تحت وہ احمد امین کو مدرسہ ام عباس میں داخل کرتے ہیں جہاں خصوصی طور پر جدید طریقہ تعلیم کو ملحوظ رکھا گیا تھا، بچوں کی نفسیات کے پیش نظر ان پر بے جا سختی کے بجائے ان سے شفقت و رافت کا برتاؤ اور ان کی اخلاقی تربیت پر بطور خاص دھیان دیا جاتا۔ یہاں کی کھلی ہوئی خوشگوار فضا میں احمد امین کو قد سے آزا دیا کا احساس ہوا۔ پھر یہیں سے اُن کے والد اُن کو ازہر میں داخل کر دیتے ہیں۔ لیکن احمد امین کو یہاں کا قدیم ماحول پسند نہیں آیا، تاہم وہ اپنے والد کے اصرار پر دو سال تک وہاں زیر تعلیم رہے۔ یہیں ان کی ملاقات شیخ محمد عبدہ سے ہوئی تو پہلی ہی ملاقات میں ان کے مجریدہ ہو گئے۔ لیکن ازہر کے روایتی ماحول میں احمد امین زیادہ دن وہاں رہنے پر خود کو تیار نہ کر سکے اور طنطا کے ایک مدرسہ میں ملازمت کر لی۔ اور تقریباً دو سال یہاں تدریسی فرائض انجام دینے کے بعد اسکندریہ کے ایک اسکول رائب پاشا میں تدریسی خدمات پر مامور ہوئے۔ اسکندریہ کی سرسبزی و شادابی اور حسین و دلغریب مناظر سے ان کو بڑا بہتر اثر ہوا۔ اب تہاج ہوا اور یہیں سے ان کی زندگی میں سکون، پختگی اور ٹھہراؤ پیدا ہونا شروع ہوا۔ وہ گفتگوں سمندر کے کنارے بیٹھ کر اس کی موجوں کے زیر و بم میں اپنے داخلی اضطراب اور رنج و الم کو بھلانے کی کوشش کرتے۔ نقشبندی سلسلہ کے متدین صوفی اور عبدہ کی اصلاحی تحریک کے حامی شیخ عبدالحکیم بن محمد۔ جو اسکندریہ کے مدرسہ رأس المتین اثنائے میں عربی زبان کے استاذ تھے۔ کی پرکشش شخصیت نے تو احمد امین کی زندگی کو ایسی

دوسروں سے آشنا ہو کر دیا کہ اب ان کی نظریں غم جانتاں کی سطحیت سے پرے غم دوراں کی آفاقیت پر مرکوز ہو جاتی ہیں اور ان کا دل اس شخصیت کی جانب کھینچا چلا جاتا ہے اور فکری کی اس کیفیت سے مغلوب ہو کر وہ اس شخصیت کو اپنے والد کے بعد دوسرا معلم شمار کرتے ہوئے اعتراف کر لیتے ہیں کہ:

”اُن کی محبت نے میری خامیوں کو دور کر دیا، میرے نفس میں وسعت پیدا کی اور میرے افق کو روشن کر دیا۔ میں کتاب کے علاوہ کچھ نہیں جانتا تھا۔ انہوں نے مجھے بتایا کہ دنیا کتاب میں نہیں ہے۔“

شیخ عبدالکریم بن محمد نے احمد امین کے دل و دماغ پر بڑے گہرے اور دور رس اثرات چھوڑے ہیں۔ ان کی محوِ کن شخصیت نے احمد امین کو ان کی موجودہ دنیا سے کہیں آگے کی دنیا میں لے جا کر کھڑا کر دیا۔ چنانچہ وہ پھر کہہ اٹھتے ہیں کہ:

”محمد پر غنودگی طاری تھی، انہوں نے مجھے بیدار کیا، میں اذہا تھا، انہوں نے مجھے بصیرت بخشی، اور میں تقلید کا غلام تھا، انہوں نے مجھے آزادی سے روشناس کرایا۔“

۱۹۰۶ء سے ۱۹۰۷ء (یعنی ایک سال) تک احمد امین نے مدرسہ ام عباس میں تدریس فرائض انجام دیے۔ ۱۹۰۷ء میں جب شیخ محمد عبدالہ کی تجویز پر مدرسۃ القضاء کا قیام عمل میں آیا تو یہاں داخلہ لے لیا۔ اس مدرسہ میں علوم دینیہ و علوم لغویہ کے علاوہ

۱۔ احمد امین، حیاتی، ص ۷۶

۲۔ ” ص ۷۸

علوم جدیدہ تاریخ و جغرافیہ، فزکس، کیمسٹری، ریاضی، الجبرا، ہندسہ اور انگلش وغیرہ کی تعلیم تدریس کا بھی خصوصی انتظام تھا۔ لیکن علماء ازہر چونکہ علوم جدیدہ کے تمام سے غیر معمولی نفرت کا اظہار کرتے تھے اس لئے ان تمام علوم خصوصاً فزکس اور کیمسٹری کو 'الخواص الاتی' اور 'عہا اللہ تعالیٰ فی الاجسام' (یعنی خدا کی ودیعت کردہ، اجسام کی خصوصیات کا علم) کے نام سے داخل نصاب کیا گیا تھا۔ اس مدرسہ کے پرنسپل عاطف برکات کی یاد قارئین کی شخصیت سے بھی احمد امین متاثر ہوئے جن کی صحبتوں میں ان کی فکری وسعتوں میں مزید آفاقیت پیدا ہوئی۔ ۱۹۱۱ء میں یہاں کا سہ سالہ عالمیت کا کورس مکمل کرنے کے بعد وہ یہیں اخلاقیات کے مدرس ہو گئے۔ ۱۹۱۳ء میں ان کا مستقل تقرر محکمہ شرعیہ میں بحیثیت قاضی ہو گیا۔ لیکن کچھ عرصہ کے بعد وہ پھر مدرسہ القضاء الشرعی میں مستقل خدمت پر واپس آ گئے جہاں ۱۹۲۱ء تک رہے۔ عاطف برکات جن کو اس وقت کی علمی و ادبی محفلوں میں نمایاں حیثیت حاصل تھی، ان کے علم و ادب کا ہر طرف چرچا تھا، ان ہی کے افکار و نظریات کے ردغن سے علم و ادب کی شمعیں روشن تھیں، ایتہ لائق اور مہربان استاذ کی سرپرستی میں احمد امین کے ذہن و فکر کو بھی جلا نصیب ہوئی اور ان پر تحقیق و تنقید کے نئے افق روشن ہوئے۔

احمد امین نے انگریزی زبان کی تعلیم بھی بڑی محنت اور جانفشانی سے حاصل کی۔ خود لکھتے ہیں کہ اس وقت میں نے سید امیر علی کی SPIRIT OF ISLAM کا مطالعہ کرنا شروع کیا تو اس کے ایک ایک صفحہ کو سمجھنے کے لئے کئی کئی گھنٹے دکشتری دیکھنے میں لگا ہوا۔ اس ذوق و شوق اور زہرہ گدازی سے ان کا تعلیمی مشغولیات میں انہماک اس بات کا واضح ثبوت ہے کہ ابتداء ہی سے وہ تحقیق و تنقید کے موضوعات سے دلچسپی رکھتے تھے اور اپنے اسی ذوق و تشنگی کو نبھانے کے لئے وہ اتنی سخت محنت و کاوش سے کام لے رہے تھے۔ احمد امین اپنی ایک انگریز معلمہ (MISS POWER) سے بھی کافی متاثر نظر آتے ہیں۔ ان کا

خیال ہے کہ ان خاتون نے نہ صرف مجھے انگریزی زبان و ادب کی تعلیم دی بلکہ میری اخلاقی تربیت بھی کی۔ ان کا بیان ہے کہ ۲۷ سال کی عمر میں میری حرکات و سکنات بالکل شیوخ جیسی تھیں۔ میں انتہائی رنجیدہ رہتا اور اپنے اندرون میں گھٹن محسوس کرتا، مجھے زندگی میں کوئی لطف و رعنائی محسوس نہ ہوتی، میرا دل خوشیوں و مسرتوں کے احساس سے محروم رہتا۔ چنانچہ یہ خاتون گاہے بگاہے یہ جملہ یاد دلاتی رہتیں کہ یاد رکھو کہ تم نوجوان ہو۔ انھوں نے محسوس کیا کہ میری نظریں کسی خوبصورت پھول، حسین چہرہ اور مناظر فطرت کی رعنائیوں اور نظم و ضبط کے حسن پر متوجہ نہیں ہوتیں تو انھوں نے خود سراسر جملہ یہ دوسرا ناشرع کیا کہ تمہارے پاس فنکار کی نظر مہوئی چلی ہے۔ احمد امین نے ایسی ہی تین انگریز خاتونوں سے انگریزی تعلیم حاصل کی۔ اس کے علاوہ وہ قاہرہ کے ایک ہوٹل میں روزانہ شام کو اپنے انگریزی تعلیم یافتہ دوستوں کے ساتھ اکٹھا ہوتے جہاں انگریزی ناولوں اور رسائل و جرائد پر بحث و مباحثہ اور تنقیدوں کا دور دورہ رہتا۔ ان دوستوں کی ہم نشینی سے بھی احمد امین کو خاصا فائدہ ہوا۔

احمد امین کی پہلی کتاب مبادئی فلسفہ کے نام سے راولپورٹ کی ایک انگریزی کتاب کا ترجمہ ہے جو ۱۹۱۸ء میں منظر عام پر آئی۔ ۱۹۲۲ء میں ان کی دوسری کتاب کتاب الاخلاق شائع ہوئی جو انگریزی کتب کی مدد سے تیار کیے گئے وہ نوٹس ہیں جو انھوں نے طلباء کے لئے تیار کیے تھے۔

۱۹۲۶ء میں ڈاکٹر طہ حسین کی توجہ سے ان کو قاہرہ یونیورسٹی کی کلیۃ الآداب (آرٹس فیکلٹی) میں ملازمت مل گئی۔ جہاں ان کو مصری علماء کے ساتھ ساتھ جرمن، اطالوی، فرانسیسی اور انگریز اساتذہ سے ملنے کے بھی مواقع پیش آئے۔ ان اساتذہ

کے دوش بدوش کام کرنے اور یونیورسٹی کی علمی فضائے احمد امین کی علمی ترقی کی راہیں ہموار
ہوئیں۔ یہاں کے جدید ماحول میں ان کی فکری زندگی میں واضح تبدیلی ہوئی۔ بحث و تحقیق
کے نئے نئے گوشے سامنے آئے اور انھوں نے محسوس کیا کہ یونیورسٹی حیرت رازے،
علمی حقائق اور شاندار ادبی ورثہ کی وضاحت اور صراحت کا مینار ہے۔ یہی نہیں بلکہ
احمد امین نے یہاں کے مغرب زدہ ماحول سے متاثر ہو کر اپنا جبہ و عمامہ اتار پھینکا اور
اس کی جگہ انگریزی لباس، سوٹ اور ٹائی زیب تن کر کے گویا قدامت پرستی سے کنارہ کش
ہو کر خود کو جدید تہذیب و تمدن سے ہم آغوش کر لیا۔ نہ صرف یہ بلکہ اپنے پسندیدہ
موضوع علم اخلاق اور فقہ کو ترک کر کے علوم لغت و ادب اور بلاغت پر اپنی پوری
توجہ مرکوز کر دی۔

۱۹۲۸ء میں احمد امین کو ترکی جانے اور وہاں کے کتب خانوں نیز اہل علم سے استفادہ
کا موقع ملا۔ ۱۹۳۱ء میں شام اور ۱۹۳۱ء میں عراق اور دیگر مقدس مقامات کی زیارت
کا موقع نصیب ہوا۔ ۱۹۳۲ء میں لائپڈن میں ہونے والی مستشرقین کی کانفرنس میں
انھوں نے 'نشاہ معتزلہ' پر ایک مقالہ پڑھا۔ اس سفر میں ان کو دیگر مقامات پر
اور لندن وغیرہ میں ٹھہرنے اور وہاں کی علمی محفلوں میں شریک ہونے کا موقع ملا۔
۱۹۳۸ء میں برڈسل میں ہونے والے مستشرقین کے سمینار میں شرکت کی۔ اسی موقع پر
بیلجیم، فرانس اور اٹلی کا دوبارہ سفر کیا۔ اس دوران ۱۹۳۵ء میں ان کو ان کی معرکہ اللہ
کتاب فخر الاسلام اور ظہر الاسلام پر ان کی بے پناہ علمی صلاحیتوں اور لیاقت کا اعتراف
کرتے ہوئے ڈاکٹریٹ کی ڈگری تفویض کی گئی۔ اس کے بعد وہ یونیورسٹی میں پروفیسر
اور پھر ۱۹۳۹ء میں آرٹس فیکلٹی کے ڈین مقرر ہوئے۔ لیکن یہاں کی بے پناہ مصروفیات

ہو کہ ان کی تصنیفی و تالیفی مصروفیات میں مائل ہو رہی تھیں، لہذا کچھ عرصہ کے بعد وہ اس خدمت سے مستعفی ہو گئے اور کیسوی سے تصنیف و تالیف کی زندگی میں واپس آ گئے۔

ادب، ادیب کے مزاج و شخصیت کا آئینہ دار ہوتا ہے۔ کامیاب ادیب اور فنکار وہی ہے جس کی تخلیقات میں اس کی گونا گوں خصوصیات اور رنگ رنگ ندرتوں کی جھلک ہو۔ ادیب ایک طرف تو اپنے فن پاروں کی تخلیق میں اپنی مثالیت کو لوگوں کے سامنے پیش کر کے ان کو اسی مثالیت کی تلاش پر آمادہ کرتا ہے۔ دوسری طرف وہ اپنے اندر کے احساسات و جذبات کو اپنی تخلیق میں متشکل کر کے یک گونہ سکون بھی محسوس کرتا ہے۔

حقیر یہ کہ ادب، ادیب کی روح و فن کے ذریعہ وجود میں آتا ہے اور ادیب و فنکار کے آنسو ہی فن پارہ کو شہ پارہ کے انداز عطا کرتے ہیں۔ لیکن تاریخ ادب و ثقافت کو مجنسہ پیش کرنا بڑا مشکل امر ہے۔ اس میں مورخ کو اپنے جذبات و احساسات کو بھلا دینا پڑتا ہے اور صرف اپنی صلاحیتوں کو بروئے کار لا کر غیر جانبداری اور پوری دیانت داری سے حقائق کو پیش کرنا پڑتا ہے۔ کامیاب مورخ وہی ہے جو گذشتہ ادوار اور سابقہ ثقافتوں کی امانت کو بغیر کسی لغزش اور ظارحی تاثرات کی آمیزش کے ہو ہو پیش کرنے میں کامیاب ہو۔

احمد امین بھی تاریخ ادب اور اسلام کے گذشتہ شاندار ادوار کی اسلامی و عربی فکر کو پیش کرنے میں حتی الامکان اسی اصول پر کاربند رہے ہیں۔ انھوں نے اسلامی فکر و ثقافت کی تاریخ مرتب کرنے میں عالمانہ اور ناقدانہ طرز تحریر اپنا کر بڑی حد تک حق تاریخ نویسی ادا کر دیا ہے۔ ان کی تمام تاریخی تحریروں میں ان کی مضبوط قوت اراک و منطق استدلالات جلوہ گر ہیں۔

احمد امین نے انتہائی دل سوزی اور محنت و مشقت سے اسلامی فکر و ثقافت کا مطالعہ کر کے اپنی گراں قدر تصنیفات پیش کر کے دنیا کے علم و فکر میں ایک نئی چیز کا

اضافہ کیا ہے۔ ان کی تصانیف کی ہر ہر سطر میں حریتِ فکر کی دعوت جلدہ گڑھے، ان کا خیال ہے کہ ہم کو صرف اپنے ماضی کے ادبی و ثقافتی و بشری قناعت نہ کرنا چاہیے، کیونکہ اس سے اقوام میں جمود و تعطل جنم لیتا ہے۔ انھوں نے ماضی کی خوبیوں کو اپنانے اور مستقبل کی آرزوں و تمناؤں کی تکمیل پر آمادہ کرنے کی کامیاب کوششیں کی ہیں۔ اپنی کتاب فجرِ الاسلام میں انھوں نے عربوں کی عقلی زندگی کا بڑا دقیق علمی تجزیہ کیا ہے۔ پہلے وہ تمام عقلی مسائل کو علحدہ علحدہ جانچتے اور پرکھتے ہیں پھر ان مسائل کے تانے بانے بن کر ان کو ایک مستقل شکل دیتے ہیں۔ بلاشبہ یہ ایک پیچیدہ کام تھا لیکن احمد امین نے اپنی عقل و فہم پر اعتماد کرتے ہوئے اپنی ان تھک جدوجہد سے اس کو بڑی خوش اسلوبی سے پایہ تکمیل تک پہنچایا۔

عربوں کی زندگی کے وہ مسائل اور پہلو جو ایک دوسرے سے اس طرح پیوست تھے کہ علحدہ علحدہ کر کے ان کو جانچنا اور پرکھنا اور ان کی ابتداء کے بارے میں کوئی فیصلہ کرنا بظاہر بہت مشکل تھا، ان پر بھی احمد امین نے اپنی خود اعتمادی اور قوتِ فیصلہ پر یقین کرتے ہوئے عالمانہ اور محققانہ بحث کی ہے۔ پہلی صدی ہجری میں، عربوں کی زندگی پر کتاب و سنت کے اثر سے اسلامی اثرات کی چھاپ، پھر اس میں فلسفہ ادب اور فن کی آمیزش، ان سب کا الگ الگ تجزیہ کرنا احمد امین ہی کا حصہ ہے۔

احمد امین نے کس قسم کا علمی اور تحقیقی انداز اپنایا ہے؟ اس کے لئے مثلاً ہم خوارج کے بارے میں ان کی بحث کو دیکھتے ہیں کہ انھوں نے پہلے تو خوارج کی ابتداء اور نشوونما پر روشنی ڈالی ہے اور بتایا ہے کہ خلافت کی تنفیذ اور اس کی اہلیت کے بارے میں سب سے پہلی فکر کے حامل بھی خوارج ہیں۔ اس فرقہ کی تصویر کشی اور اس پر مؤرخانہ تبصرہ کرتے وقت انھوں نے انتہائی منصفانہ انداز اپنایا ہے۔ نہ تو ان کی تعریف کے پل باندھے ہیں اور نہ ان کی قدر و منزلت کو

گھٹایا ہے۔

احمد امین نے اسلام کی فکری و ثقافتی تاریخ مرتب کرنے میں اپنی عقل پر اعتماد کرتے ہوئے تصنیف و تالیف کی اُن لغزشوں سے (بھی) بچنے کی کامیاب کوششیں کی ہیں جو عام طور سے مصنفین، سیاسی و مذہبی عقائد اور افکار و نظریات کی مخصوص چھلکے کی وجہ سے حقیقت کو پیش کرنے میں جانبداری سے کام لے کر کرتے ہیں اور قاری کو گم کردہ راہ کر کے حیران و پریشان کر دیا کرتے ہیں۔

ضلعی الاسلام میں احمد امین شعوبی تحریک کی ابتدا پر بحث کرتے ہوئے، خوارج، معتزلہ اور شیعہ تعلیمات کو اس کا سبب بتاتے ہیں کہ امامت اور ولایت کے سلسلہ میں خوارج کے دعوے اور غیر مستحق امامت اور امامتِ مسلمین پر الزام تراشیوں نے شعوبیوں کو ہتھیار فراہم کیے، جس سے انھوں نے عربوں پر حملے کیے۔ وہ اس خیال بھی تردید کرتے ہیں کہ شعوبی تحریک کا مقصد تحقیرِ عرب تھا۔ بلکہ ان کی رائے میں شعوبی تحریک ایک ڈیموکریٹک تحریک (DEMOCRATIC MOVEMENT) تھی جو عربوں کی ارسٹوکریسی (ARISTOCRACY) سے نبرد آزما تھی۔^۱

احمد امین نے ضلعی الاسلام میں معتزلہ، شیعہ اور خوارج پر دوبارہ بحث کی ہے اور ان کے ادب کو الگ الگ اپنی بحث کا موضوع بنایا ہے۔ ظہر الاسلام میں بھی احمد امین نے شیعہ، معتزلہ، اہل السنۃ اور خوارج و مرجئہ وغیرہ فرقوں کے نظریات و افکار کو محققانہ انداز میں پیش کیا ہے۔

حقیقت یہ ہے کہ احمد امین نے عربوں کی عقلی اور ادبی تاریخ مرتب کر کے ناقابلِ فراموش

۱۔ زکی عاسنی، محاضرات عن احمد امین، ص ۹۱۔

۲۔ احمد امین، ضلعی الاسلام، ص ۵۸۔

خدمتِ انجام دی ہے۔ ان کا یہ عظیم کارنامہ علمی اور ادبی دنیا میں ہمیشہ قدر و منزلت کی نگاہ سے دیکھا جائے گا۔ بقولِ زکی محاسنی ”ان کی کتب کے مصادر معتبر اور منتخب ہیں، مواد میں کوئی غرض نہیں بلکہ اس کا خاکہ بہت واضح اور روشن ہے۔ ان کتب کے ایک صفحہ پر بھی کوئی پیچیدہ مسئلہ ایسا نہیں جس کی پیچیدگی برقرار رہ گئی ہو اور نہ کوئی بحث تشنہ رہی ہے۔ بلکہ ان کتب کی ہر سطر میں اور ان کی ہر فکر میں ایک نور جلوہ گر ہے۔ انھوں نے یہ کارنامہ اپنی عقل سے انجام دیا ہے نہ کہ اپنے شعور و تاثر سے۔“

یوم الاسلام اگرچہ ابواب و فصول کی بندشوں سے آزاد، جدید سائنٹیفک طریقہ تصنیف و تالیف سے عاری اور علمی و تحقیقی طرز سے جداگانہ، سرسری طور پر لکھی گئی ہے اس لئے کتاب کو پوری طرح سمجھنے کے لئے قاری کو اسے ایک ہی نشست میں پڑھنا لازمی ہے۔ لیکن مصنف نے اس میں جن مختلف اسلامی و تاریخی موضوعات کو پھیرا ہے اور بعض پیچیدہ پہلوؤں پر جس انداز سے روشنی ڈالی ہے وہ مصنف کی نظر سی اور سہمتِ طبع کا پتہ دیتی ہے۔

جہاد اور اس کے فوائد کے ضمن میں صلح و جنگ کے فلسفہ پر انھوں نے بڑی عادلانہ بحث کی ہے، اور ثابت کیا ہے کہ جنگ بھی، انسانی معاشرہ اور اس کی بقا کے لئے اتنی ہی ضروری ہے جتنی کہ صلح۔ لیکن اسلام کسی ذاتی منفعت، یا دین پر مجبور کرنے، اور کسی قوم کو تباہی و ہلاکت سے دوچار کرنے، بولڑھوں، پتھروں اور عورتوں سے تعرض کرنے وغیرہ کی سخت ممانعت کرتا ہے اور صرف اپنے دفاع اور ظلم و وعدوان کے زور کو توڑنے کے لئے تلوار اٹھانے کی اجازت دیتا ہے۔ مصنف کے نزدیک زوالِ مسلمین کا سبب تعیش نہیں بلکہ جہاد سے روگردانی ہے

جس کا وجہ سے مسلمانوں میں شہوت پرستی درآمدی۔ اور ظاہر ہے انسانی جذبات کی فراوانی کہ حتیٰ ایک کم عمری کا سبب ہوا کرتی ہے۔ دوسری وجہ مسلم گھرانوں میں حسد، بغض، کینہ، منافقت، مافوق میں خلوص کی کمی اور ان کا فسادِ اخلاق ہے، جس کی وجہ سے تنہا نفس میں ضعفِ عقل، پستیِ اخلاق اور بزدلی جیسی کمزوریاں پیدا ہوئیں۔ آخر میں وہ اپنے اس خیال کا اظہار کرتے ہیں کہ مسلم قوم کی حالت اس چیز سے درست ہو سکتی ہے جس سے اس کی 'ابتدا' درست ہوئی تھی۔

ہر عالم، ادیب اور فنکار کی تخلیقات اور اس کے انکشاف نظریات پر کسی نہ کسی مسلک کی مخصوص چھاپ ہوتی ہے، حتیٰ کہ کسی تحریر کو پڑھ کر یا فن پارہ کو دیکھ کر ادیب و فنکار کے مزاج و شخصیت کا پورا اندازہ لگایا جاسکتا ہے۔ احمد امین کی تحریروں میں بھی ہم کو ایک مخصوص رنگ جھلکتا ہوا محسوس ہوتا ہے اور وہ ہے: اسلام، اس کی تعلیمات اور اس کے پیغام سے والہانہ لگاؤ اور محبت۔ اگرچہ احمد امین نے اپنی کسی تحریر میں اس مخصوص چھاپ کا تذکرہ نہیں کیا ہے لیکن اسلامی فکر و ادب پر انہوں نے جس جگر کاوی اور زہرہ گدازی سے کام کر کے دنیائے علم و ادب کے سامنے فخر الاسلام، ضحیٰ الاسلام، ظہر الاسلام اور پھر آخری کوشش یوم الاسلام کے نام سے اپنے قابلِ قدر کارنامے کی شکل میں پیش کیا ہے وہ اس بات کے ثبوت کے لئے کافی ہے کہ ان کو اسلامی فکر سے بے پناہ لگاؤ تھا۔ بقول زکی محاسنی:

”اگر تذکرہ نگار انصاف پسندی کا ثبوت دیں تو وہ یہ کہنے

پر مجبور ہوں گے کہ احمد امین ادبِ اسلام اور فکرِ اسلام

کے نورِ رخ ہیں۔“

ان کی اسلامی فکر سے متعلق تصنیفات کی حیثیت صرف ادبی، دینی اور سیاسی تالیفات کی نہیں بلکہ وہ عربی فکر و ثقافت اور اسلامی عقائد و سنجیدگی کا حسین آمیزہ ہیں۔ ان کتب میں انھوں نے اپنے شعور سے کام نہ لے کر قاضی عقل پر اعتماد کیا ہے۔ اور چونکہ انھوں نے انگریزی تعلیم بھی حاصل کی تھی اس لئے ان کے ذہن و عقل میں مغربی افکار و نظریات کے افق بھی روشن تھے۔ انھوں نے ثقافت اسلامیہ اور عربی زبان کے ماہر مستشرقین کی کتابوں کا مطالعہ بھی کیا تھا اور دین و عقائد سے متعلق ان کے نظریات سے بھی واقفیت حاصل کی تھی۔ مستشرقین کے بعض نظریات سے وہ کسی حد تک متاثر بھی نظر آتے ہیں، جس کا اثر ان کی تصنیفات میں محسوس کیا جاسکتا ہے لیکن ان پر یہ الزام کہ وہ کئی طور پر مغربی فکر سے متاثر ہیں، صحیح نہ ہوگا۔ تاہم احمد امین نے مغربی فکر سے متاثر ہو کر جہاں جہاں تحقیقی و فکری غلطیاں کی ہیں، وہ بے شک قابلِ مگوفت ہیں۔ لیکن اس سے ان کے کام کی عظمت ان کے جذبوں، ان کی علمی و تحقیقی مہم اور فکری ندرتوں پر کوئی آئینہ نہیں آتی۔ احمد امین کو شاید یہ امتیاز بھی حاصل ہے کہ انھوں نے فجر الاسلام، ضحی الاسلام اور ظہر الاسلام میں مستشرقین کے ہی امتیازی اوصاف اور طریقہ تحقیق کو اپنا کر یہ تحقیقی کارنامہ پیش کیا ہے۔ اور غالباً ان مہم کی عظمت کا راز یہی ہے کہ ان میں علمی و تحقیقی اسلوب میں تحلیل و تجزیہ کے بعد تاریخی حقائق کو مثبت اور درست نتائج کی صورت میں پیش کیا کا طرز اپنایا گیا ہے۔

احمد امین ہر ایک الزام یہ ہے کہ ان کی زبان میں فصاحت و بلاغت نہیں ہوتی اور نہ وہ کسی خاص اسلوب کے مالک ہیں۔ دراصل احمد امین اپنے افکار و نظریات کی اشاعت کی غرض سے آسان، سلیس اور عام فہم زبان زبان استعمال کرتے ہیں ان کے نزدیک الفاظ فکر و معانی کو ہی صفحہ قرطاس پر منتقل کرنے کے لئے وہ کئے گئے ہیں نہ کہ جذبات کی عکاسی کرنے کے لئے۔ وہ ایک سوال اٹھاتے ہیں

الفاظ ادیب کے جذبات کو قاری تک کیسے پہنچا سکتے ہیں؟ کیا میں اپنی رگ رگ میں پیوست محبت یا سارے وجود کو ہلادینے والے غم و غصہ کو الفاظ میں اتار سکتا ہوں؟ نہیں بلکہ الفاظ کی تخلیق تو صرف منطقی نتائج کو کاغذ پر منتقل کرنے کے لئے ہوتی ہے۔ احمد امین اپنی اس رائے میں کسی حد تک انتہا پسندی کا شکار ہو گئے ہیں۔ جبکہ حقیقت یہ ہے کہ الفاظ اس طرح جذبات و احساسات کو اپنے اندر سمو لیتے ہیں جس طرح ان میں افکار و معانی کو پیش کرنے کی صلاحیت ہوتی ہے بلکہ بقول زکی المحاسنی "بعض الفاظ ایسی لڑی کی مانند ہوتے ہیں جن میں اگر بجلی کی لہر دوڑادی جائے تو ان میں حرارت، زندگی، روشنی اور جادوئی قوتیں پیدا ہو جاتی ہیں۔" صرف الفاظ کا ادب پیش کرنے والے کو احمد امین اس کی کم علمی پر محمول کرتے ہیں۔ ان کے نزدیک الفاظ کا ادیب اپنی تمام علمی خامیوں کو الفاظ کی زینت و حسن سے اس طرح چھپاتا ہے جس طرح بدصورت عورت رنگ و روغن کر کے اپنی بد صورتی چھپاتی ہے۔ احمد امین کے نزدیک ترقی یافتہ اقوام الفاظ کو ادائیگی افکار و معانی کا ذریعہ سمجھتی ہیں نہ کہ اظہار و جذبات کا وسیلہ۔ الفاظ کا ادب تو اقوام کے بچپن اور بڑھاپے کا آئینہ دار ہوتا ہے لیکن جب اقوام کی عقلوں میں بجلی آجاتی ہے تو وہ اشیاء کی گہرائیوں میں جھانکنا شروع کر دیتی ہیں اور الفاظ سے زیادہ معانی کو اہمیت دیتی ہیں۔

احمد امین کے اسلوب تحریر کے بارے میں ہم کہہ سکتے ہیں کہ چونکہ ہر ادیب و مفکر

۱۔ احمد امین، فیض الخاطر (ادب اللفظ و ادب المعنی) ج ۱، ص ۳۰۱۔

۲۔ زکی المحاسنی، محاضرات عن احمد امین ص ۵۸۔

۳۔ احمد امین، فیض الخاطر، ج ۱، ص ۳۰۴۔

۴۔ احمد امین، فیض الخاطر، ج ۱، ص ۳۰۴۔

اپنے ادب و فن کے ذریعہ کوئی نہ کوئی پیغام دیتا ہے۔ وہ ادب، ادب نہیں جو زندگی کے کسی نہ کسی پہلو کی عکاسی نہ کرے، عوام کی نظروں کو کسی مثالیت یا کسی حسن پرستہ نہ کرے اور ادیب کی وارداتِ قلبی میں قارئین کو شریک نہ کرے۔ چنانچہ اگر ادباء و علماء الفاظ کے گورکھ دھندے میں خود کو ابھالیں گے تو ان کا ادب (یا تحریریں) کہنا زیادہ مناسب ہوگا (حسین و جمیل الفاظ کا ایک خوشنما گلدستہ تو ہوں گی لیکن خوشبو سے عاری۔ اور وہ گل ہی کیا جس میں خوشبو نہ ہو۔ احمد امین کی تحریریں، حسن و بوسے وضع گلدستہ کی حیثیت رکھتی ہیں۔ انھوں نے کبھی بھی فصیح و بلیغ الفاظ اور مرصع و مقفی عبارات کی ترتیب و تنظیم پر اپنا وقت ضائع نہیں کیا۔ ان کے پاس تو ایک پیغام تھا، ایک فکر تھی جو وہ کسی بھی صورت میں لوگوں تک پہنچانا چاہتے تھے۔ اس لئے صرف عبارات کی تزئین آرائش اور الفاظ کی صنعت گری سے ان کو انھن ہوتی تھی۔ سحر بیانی اور حسن ترکیب میں اپنا وقت صرف کرنے کو وہ تفضیع اوقات سمجھتے تھے۔ ان کے نزدیک فکر کی دھن کے لئے حسن بیان کی نہیں بلکہ حسن ادا کی ضرورت ہوتی ہے۔ اس لئے احمد امین کی تحریریں تنقید و غموض سے یکسر برتا ہیں۔ ان کی تحریروں میں ایک اہم عنصر حریت و ہر اس کا غالب ہے۔ جس کی وجہ سے وہ اپنے افکار کو حقیقی روپ میں پیش کرتے ہوئے رنگ آمیزی سے کام لینا پسند نہیں کرتے۔ احمد حسن الزیات نے ان کے اسلوب پر بحث کرتے ہوئے کہا تھا کہ ”احمد امین کا علم ان کے فن پر غالب ہے۔“

فیض الخاطر میں ان کے علمی و ادبی مقالات میں کہیں کہیں ایسا لنگکا جمنی اسلوب جلوہ گر ہے جس میں علمی وقار و سنجیدگی کے ساتھ ساتھ فنی خوبیاں بھی اپنی پوری آب و تاب کے ساتھ موجود ہیں۔ اپنے ایک مضمون ”الربیع“ میں تو وہ قلم سے

موتی نکھرتے ہوئے نظر آتے ہیں، دیکھئے :

آہا، اے موسم بہار تو رونق افروز ہو گیا۔ تیرے ساتھ زندگی
 بھی اپنی تمام تر رنگینوں اور رعنائیوں کے ساتھ آ موجود ہوئی،
 پودے سر اُبھار رہے ہیں، درختوں میں برگ و بار اور گل بوٹے
 نمودار ہو گئے، مٹی میاؤں سیاؤں کرنے لگی، قمری گنگنائے لگی،
 کبوتری کوکو کرنے لگی، بکری میاے لگی، گائے بھی اپنی مخصوص
 آواز میں بولنے لگی۔ الفرض ہر عاشق اپنے محبوب کو آواز دے رہا
 ہے، حتیٰ کہ درختوں کی ٹہنیاں بھی بڑھ بڑھ کر گھٹے مل رہی ہیں،
 کسی کو بھی اپنے ہمراز سے ملے بغیر چین نہیں۔ اے موسم بہار !
 تیری رعنائیوں و دلفریبیوں کی انٹرفریاں ہر چیز کو زندگی کا
 احساس دلارہی ہیں۔ ہر چیز میں زندگی کی حرارت دوڑ گئی،
 ہر شے خود میں زندگی کی رعائیاں سمو لینے کی کوشش میں سرگودا
 ہے اور زندگی کے حسن و جمال سے پوری طرح لطف اندوز ہو رہی
 ہے۔ ہر شخص زندگی کی تلخیاں بھول کر اس کی سعادت و فرحت
 میں کھو گیا ہے۔ اگر زمانہ جسم ہے تو تو اس کی روح، اگر زمانہ
 منظر ہے تو تو اس کا راز اور اگر زمانہ عمر ہے تو تو اس کا
 شباب۔“

احمد امین کی اس تحریر میں جذبات کے ساتھ ساتھ کس خوش اسلوبی سے علیت
 اور واقعیت کی بھرپور عکاسی ہے۔ ان کو موسم بہار کی لطافت و نزاکت اور اس کا

فرحت بخش احساس، درختوں، پھولوں، پودوں حتیٰ کہ حیوانات میں بھی نظر آتا ہے۔

الغرض مجموعی طور پر ہم احمد امین کے بارے میں زکی محاسنی کے الفاظ میں کہہ سکتے ہیں کہ ”ان کا اسکول جمود اور تجاوزِ حق کے بین بین رہتا ہے۔ وہ نہ تو سر کو خم کرتا ہے اور نہ منہ زوری اور بے جا جدت پسندی کی جانب مائل ہے۔“

احمد حسن الزیات ان کی علمی زندگی کو ایک ایسے شیریں اور رواں دواں چشمہ سے تعبیر کرتے ہیں جو گنجان درختوں سے پُر راستوں کے نیچے، نرم زمین پر پیاسوں کو سیراب کرتا بغیر کسی شور و غل اور آواز کے نرم روی سے جاری ہو۔

احمد امین نے جن گونا گوں موضوعات پر قلم اٹھایا ہے اور جو تاریخی، تنقیدی اور ادبی خدمات انجام دی ہیں ان سب میں ان کا اپنا مخصوص طرز فکر جلوہ گر ہے۔ ادوہ ہے ان کی صداقت، حریت، دیانت داری اور اخلاص پر مبنی علمی اور تحقیقی اسلوب۔ ان کی ہر تحریر میں تنقیدی و تجلی نگر کے ساتھ ادبی حلاوت، تاریخی دلچسپیاں اور منطقی استدلال کی جاذبیت قاری کو پوری طرح یکسو رکھتی ہے۔ ان کا اسلوب ایک ایسا پرکشش اور معتدل اسلوب ہے جس میں نہ تو صرف الفاظ کی خوشنویسی آرائش پر زور دیا گیا ہے اور نہ محض خشک تاریخی و تنقیدی سنج اپنا کر عبارتوں میں تعقید و غموض پیدا کیا گیا ہے۔ بلکہ تنقیدی، تاریخی اور ادبی موضوعات پر اپنے افکار کی وضاحت کے لئے انھوں نے حسنِ ادا سے کام لیا ہے۔ تاریخ اسلام پر انھوں نے جو عظیم خدمت انجام دی ہے۔ وہ احمد امین کی بلندی فکر اور وسعتِ علم کا واضح ثبوت

۱۔ زکی محاسنی، محاضرات عن احمد امین ص ۱۸۶۔

۲۔ احمد حسن الزیات، دلی الرسائل، رج ۳ ص ۱۴۸۔

ہے فیض الکاظمی انہوں نے جن تاریخی، تنقیدی، سماجی، لسانی اور ادبی مسائل کو چھیڑا ہے وہ ان کی انشاء نگاری کے ساتھ ساتھ ان کی تنقیدی آپج کا ثبوت بھی فراہم کرتے ہیں۔ پھر ان کی نقد الادبی کو تو عربی زبان میں نظریاتی تنقید کی حیثیت سے اولیت حاصل ہے جس کو انہوں نے تاریخ کے سہارے آگے بڑھا کر علمی اسلوب میں لکھا ہے۔ ان کی دیگر اہم کتابوں میں زعماء اصلاح، نقد الادبی، الشرق والغرب، ان کی خودنوشت سوانح حیات، اور ان کے مختلف مقالات و مضامین کا مجموعہ فیض النظار قابل ذکر، اور ان کی ادبی و تنقیدی حیثیت متعین کرنے کے لئے کافی ہیں۔

چار شعر

پروفیسر کلیم ضیاء ممبئی

وقت سب کا مزاج پوچھے گا
کل نہ پوچھا تو آج پوچھے گا
ہم نے کتنوں کے دل دکھائے ہیں
آنے والا سماج پوچھے گا
وقت نازک ہے پھر بھی ہر شیشہ
پتھروں کا مزاج پوچھے گا
ہر سخنور ضیاء بہ فیض سخن
فکر کی احتیاج پوچھے گا